

بسم الله الرحمن الرحيم

الحمد لله رب العالمين، والصلوة والسلام على سيد الأنبياء والمرسلين، وعلى آله وصحبه
اجمعين، وعلى من تبعهم بإحسان إلى يوم الدين، أما بعد!

فتویٰ درحقیقت قرآن وحدیث کا نچوڑ ہے، یہ بہت اہم، نازک اور ساتھ ہی پرخطر کام ہے، لیکن علماء کرام اور
مفتیان عظام نے ہر دور میں بلا لومۃ لائم امت کی رہبری فرمائی ہے، جن حضرات کو اللہ تعالیٰ نے تفقہ فی الدین کی
صلاحیت عطا فرمائی، انہوں نے پرخطر اور مشکل حالات میں بھی اپنے نقارے کے ذریعہ امت مسلمہ کی صحیح اور ٹھوس
رہنمائی فرمائی، یہ امت ان ہی مفتیان کرام کی قیادت میں رہ کر رواں دواں رہی اور اپنے خیر امت ہونے کا ثبوت
پیش کیا، فالحمد لله علی ذلک۔

زیر نظر کتاب ”فتاویٰ علماء ہند“ پچھلے دو سو سال میں دئے گئے علماء ہند و پاک کے فتاویٰ کا مجموعہ ہے، اور صرف
مجموعہ ہی نہیں بلکہ یہ زبردست فقہی موسوعہ یعنی انسائیکلو پیڈیا ہے، اس سے پہلے حضرت مولانا مفتی عاشق الہی بلند شہری
مفتی مدینہ منورہ کے صاحبزادے مفتی عبدالرحمن صاحب کوثر نے چھ سات مفتیان کرام کے تعاون سے اپنے پچھلے
اکابر کے تمام فتاویٰ کو اکٹھا کر کے تیس بتیس جلدوں میں جمع کیا ہے، اور انہیں قرآن وحدیث اور فقہی کتابوں کے
حوالوں سے مزین کیا ہے۔

مگر یہ مجموعہ جیسا کہ مجھے بتایا گیا ہے کہ ساٹھ جلدوں میں تیار ہونے کی توقع ہے اور پھر یہ پلان ہے کہ اسے عربی
وانگریزی میں بھی ترجمہ کر کے شائع کیا جائے گا، یہ حوصلہ اور عزم قابل مبارکباد ہیں، مجھے امید ہے کہ یہ مجموعہ امت
مسلمہ کے لیے بہر حال مفید اور نفع بخش ہوگا۔ مولانا مفتی انیس الرحمن قاسمی ناظم امارت شرعیہ بہار نے اس کی ترتیب
اور تخریج و تعلیق کا بیڑا اٹھایا ہے اور مولانا اسامہ شمیم ندوی کے زیر اہتمام یہ اہم کام انجام دیا جا رہا ہے، اللہ تعالیٰ
دونوں کو بہت بہت جزاء خیر عطا فرمائے اور اس مجموعہ کو قبولیت سے نوازے۔ (آمین)

(مولانا) حبیب الرحمن خیر آبادی عفا اللہ عنہ

مفتی دارالعلوم دیوبند

۱۵ جمادی الاولیٰ ۱۴۳۵ھ

مطابق: ۱۷ مارچ ۲۰۱۴ء

بسم الله الرحمن الرحيم

حفظہ اللہ

عزیز مکرم جناب مولانا اسامہ شمیم الندوی

مزاج گرامی!

السلام علیکم ورحمۃ اللہ وبرکاتہ

آپ کا مرسلہ قیمتی ہدیہ ”فتاویٰ علماء ہند“ جلد اول پا کر بڑی مسرت ہوئی، مختلف مقامات سے پڑھ کر اس کی اہمیت کا اندازہ ہوا، معتبر فتاویٰ کی کتابوں سے مکررات کو حذف کر کے مسائل کو اکٹھا کرنے کی قابل قدر کوشش نے اس کتاب کو فتاویٰ کے موضوع پر نہایت جامع کتاب بنا دیا ہے اور جب یہ کتاب مکمل ہوگی، انشاء اللہ فتاویٰ کی انسائیکلو پیڈیا ہوگی، اب کسی مسئلہ کی تلاش کرنے کے لیے فتاویٰ کے مختلف مجموعوں کی ورق گردانی کی ضرورت نہیں پیش آئے گی، بلکہ ایک ہی کتاب میں تمام مطلوبہ مسائل مل جائیں گے۔

اللہ تعالیٰ حضرت مولانا انیس الرحمن قاسمی صاحب کو جزائے خیر عطا فرمائیں کہ مختلف قسم کی ذمہ داریوں اور گونا گوں مشاغل میں گھرے رہنے کے باوجود اس اہم علمی و دینی کام کے لیے انہوں نے اپنے وقت کو فارغ کرنے کی ہمت کی ہے، اللہ تعالیٰ صحت و قوت اور عافیت کے ساتھ اس کام کو پایہ تکمیل تک پہنچانے کی توفیق مرحمت فرمائیں۔ (آمین)

اسی طرح آپ اور آپ کے والد محترم جناب شمیم انجینئر صاحب مبارکباد کے مستحق ہیں کہ آپ حضرات نے اتنے بڑے اور اہم کام کی تکمیل کا بیڑہ اٹھالیا ہے۔

وفی ذلک فلیتنافس المتنافسون۔

ایں کاراز تو آید و مرداں چنیں کنند

اللہ تعالیٰ کی بارگاہ میں دعا ہے کہ آپ حضرات کی عمر میں برکت عطا فرمائیں، اخلاص کی دولت سے مالا مال فرمائیں اور صحت و قوت اور عافیت کے ساتھ اس عظیم کام کو پایہ تکمیل تک پہنچانے کی خدمت لے لیں اور ہر طرح کی رکاوٹوں اور پریشانیوں سے حفاظت فرمائیں۔ (آمین)

والسلام

میرے لیے حسن خاتمہ اور عافیت دارین کی دعا فرمائیں۔

(مولانا) اشتیاق احمد (صاحب)

استاذ مدرسہ اسلامیہ جامع العلوم مظفر پور، بہار

۶/ جمادی الاخریٰ ۱۴۳۵ھ

مطابق ۷/ اپریل ۲۰۱۴ء

فتاویٰ علماء ہند

ایک گرانقدر فقہی کارنامہ

الحمد لله رب العالمين، والصلاة والسلام على سيد المرسلين، محمد وآله وصحبه أجمعين، وبعد!

قال الله تعالى في كتابه العظيم: أعوذ بالله من الشيطان الرجيم، بسم الله الرحمن الرحيم ﴿فلولا نفر من كل فرقة منهم طائفة ليتفقهوا في الدين ولينذروا قومهم إذا رجعوا إليهم لعلهم يحذرون﴾ (سورة التوبة: ١٢٢)

سویہ کیوں نہ ہو کہ ہر گروہ میں ایک حصہ نکل کھڑا ہوتا کہ یہ لوگ دین کی سمجھ بوجھ حاصل کرتے رہیں اور تاکہ یہ لوگ اپنی (اس) قوم کو جب کہ وہ ان کے پاس واپس آئیں، ڈرا دیں، تاکہ وہ (ان سے دین کی باتیں سن کر برے کاموں سے) محتاط رہیں۔

عن معاوية رضى الله عنه قال : قال النبي صلى الله عليه وسلم من يرد الله به خيراً يفقهه في الدين . (صحيح البخارى، كتاب العلم، رقم الحديث: ۷۱)

اسلام کی حقانیت کی ایک روشن دلیل یہ بھی ہے کہ اللہ تعالیٰ نے اس کی حفاظت کی ذمہ داری خود لے رکھی ہے اور وہ ہر دور میں ایسے ایسے علمائے کرام پیدا کرتا رہا ہے جنہوں نے اسلامی نظام حیات، ربانی تعلیمات و ہدایات کی ترویج و اشاعت میں محنت اور جان فشانی سے حصہ لیا ہے۔ انہوں نے امت مسلمہ کی ہر دور میں نہ صرف یہ کہ دست گیری اور رہنمائی کی بلکہ ہر فتنے سے خبردار کیا، اور انہوں نے اسلامی شریعت کی روشنی میں حوادث اور موجودہ مسائل کا حل پیش کر کے اس خدائی وعدے کو تقویت بخشی ہے کہ بے شک اسلام کا نگہبان و محافظ وہی خداوند قدوس ہے اور اس کی تعلیمات وحی الہی پر مبنی ہیں۔

علمائے ربانین، محافظین دین مبین، شارحین شرع متین کی بیش بہا اور جلیل القدر خدمات سے اسلامیان ہند کی

تاریخ بھی روشن اور تاب ناک ہے۔ ہندوستان میں اسلام کی آمد سے لے کر اس وقت تک ہر دور میں مسلسل علمائے کرام نے اپنے دینی فرائض منصبی کی ذمہ داریوں کو بحسن و خوبی انجام دیا ہے۔ ان کی خدمات کو اسلامیان ہند کی تاریخ میں ہمیشہ سنہرے حروف میں لکھا جائے گا۔

مسلمانان ہند کی ایک اہم خصوصیت یہ بھی رہی ہے کہ انہوں نے ہمیشہ شرعی قانون کے مطابق حتی المقدور زندگی گزارنے کی کوشش کی ہے اور اس بات کو ہمیشہ مد نظر رکھا ہے کہ پیش آمدہ صورت حال میں اسلام کی تعلیمات کیا ہدایت دیتی ہیں؟ کس چیز کو حلال قرار دیتی ہیں اور کس کو حرام؟ مسائل پوچھنے کا یہ سلسلہ عہد نبوی صلی اللہ علیہ وسلم سے لے کر آج تک جمہور امت میں باقی ہے۔ علمائے کرام جن کی ذمہ داری ہی یہ تھی کہ وہ عوام الناس کو ہر مسئلہ میں دینی معلومات فراہم کریں اور انہیں صراط مستقیم سے دور نہ ہونے دیں۔ انہوں نے اس خوش گوار فریضے کی انجام دہی میں کوئی دقیقہ فرو گزاشت نہ رکھا۔

اولاً مسائل دریافت کرنے کا انحصار زبانی تھا اور لوگ یوں ہی مفتی حضرات سے فتویٰ لے لیتے تھے، لیکن جب علم و ضابطے میں پختگی آئی اور یہ بات شدت سے محسوس کی جانے لگی کہ فرد واحد کا دریافت کردہ مسئلہ دیگر لوگوں کے لیے بھی رہ نما ثابت ہو سکتا ہے تو باقاعدہ فتویٰ نویسی اور کتب فتاویٰ کی تدوین و ترتیب کا آغاز ہوا چنانچہ بہت ہی قلیل عرصے میں لاکھوں صفحات پر محیط سیکڑوں فتاویٰ کی کتابیں معرض وجود میں آ گئیں۔

موضوع کی مناسبت سے اس تاریخی حقیقت کا اظہار کیا جاسکتا ہے کہ استاذ الہند علامہ نظام الدین محمد فرنگی محلی (متوفی ۱۱۶۱ھ) بانی درس نظامی کا خاندان فرنگی محل شمالی ہند کا وہ عظیم خاندان ہے، جس کے فرزندوں کی علمی جلالت و عظمت کے لیے یہ کافی ہے کہ انہوں نے مختلف اسلامی علوم و فنون پر پانچ سو سے زائد کتابیں تحریر کیں۔

افتاء و قضاء علمائے فرنگی محل کی خصوصی دل چسپی کا مرکز رہا ہے۔ مفتیان فرنگی محل میں مفتی محمد یعقوب، مولانا محمد مبین، مولانا عبدالعلی بحر العلوم، مفتی محمد ابوالرحم، مفتی محمد اصغر، مفتی محمد یوسف، مولانا عبدالحمیم، مولانا ابوالحسنات محمد عبدالحی، مفتی نعمت اللہ، مولانا قیام الدین محمد عبدالباری اور مفتی عبدالقادر زیادہ مشہور ہوئے۔

مولانا ڈاکٹر اشتیاق احمد اعظمی استاد حدیث و فقہ دارالعلوم منونے اپنے تحقیقی مقالے ”اودھ میں افتاء کے مراکز اور ان کی خدمات“ (اشاعت ۲۰۰۹ء) میں خاندان فرنگی محل کے ۳۲ اصحاب افتاء و قضاء کا تذکرہ کیا ہے۔

استاد الہند کے اس جلیل القدر دینی و علمی خاندان کے گل سرسبد علامہ ابوالحسنات محمد عبدالحی فرنگی محل تھے۔ ان کے رسوخ فی العلم، تعمق و تبحر اور دینی علوم و فنون پر زبردست دسترس نے ان کو علمائے کرام کی بارگاہ سے ”فخر المتأخرین“ کا لقب دلویا۔ علامہ فرنگی محلی نے ۱۳ مختلف موضوعات پر ۱۲۰ کتابیں تحریر کیں، جن میں صرف فقہ پر ۵۰ کتابیں ہیں۔

ان کی فقہی کتابوں میں مجموعۃ الفتاویٰ (فتاویٰ عبدالحی ۳ جلدیں) السعایہ فی کشف فی شرح الوقایہ، عمدۃ الرعاۃ فی حل شرح الوقایہ، مقدمہ عمدۃ الرعاۃ فی حل شرح الوقایہ، مقدمۃ الہدایہ، نفع المفتی والسائل بجمع متفرقات المسائل، حاشیہ علی الجامع الصغیر، حاشیہ الہدایہ، غایۃ المقال فی ما یتعلق بالفعال اور نزہۃ الفکر فی سبۃ الذکر قابل ذکر ہیں۔

ہماری کتب فقہیہ جن کی تعداد سیکڑوں میں ہے اور ہر کتاب میں اکثر و بیش تر مسائل مکرر ہیں اس لیے اس بات کی اہمیت و ضرورت عرصہ سے محسوس کی جا رہی تھی کہ ان تمام کتابوں سے ضروری اور اہم فتوؤں کو یکجا کر دیا جائے تاکہ ان سے استفادے میں دشواری محسوس نہ ہو اور آج کی عجلت پسند دنیا میں انسان سیکڑوں کتابوں کی ورق گردانی کے بجائے ایک ہی کتاب میں علمائے کرام اور فقہائے عظام کی آراء بآسانی دریافت کر لے۔

اللہ تبارک و تعالیٰ نے معروف عالم دین مولانا مفتی انیس الرحمن قاسمی صاحب ناظم امارت شرعیہ بہار، اڑیسہ و جھارکھنڈ کو اس کی توفیق بخشی کہ وہ اس اہم کام کی طرف متوجہ ہوئے اور ان کی محنت شاقہ سے کتاب کی پہلی جلد منظر عام پر آ گئی۔

پیش نظر کتاب ”فتاویٰ علماء ہند“ حفاظت دین، اسلام کی ترجمانی، شریعت کی وضاحت، مشکلات کی گرہ کشائی، مسائل کی تفسیر، علمائے کرام کی دینی خدمات اور ان کی عزیمت، شریعت کی حفاظت میں ان کا کردار، اسلامی آداب قضاء و مفتیان کرام کی خصوصیات و اوصاف، فتویٰ نویسی کے لوازم، ارباب افتاء و قضاء کی جان فشانی اور کد و کوش کا ذکر، کتب فتاویٰ کی فہرست، فقہ اور اصحاب فقہ کی تاریخ کا اس طرح مفصل تذکرہ ہے جس کی بنا پر کتاب کو بجا طور پر فقہ اصول فقہ اور فقہائے کرام کا انسائیکلو پیڈیا قرار دیا جاسکتا ہے۔

۵۷۲ صفحات پر مشتمل اس اہم کتاب کا ”مقدمہ“ جو فاضل مرتب کے قلم سے ہے، خاصے کی چیز ہے۔ یہ گراں قدر مفصل مقدمہ کتاب کے ۳۳۸ صفحات کو محیط ہے۔ اس میں فقہ کی تعریف، کتب فتاویٰ کا تذکرہ، تصوف کی حقیقت، فقہی مصادر کا تعارف، تدوین فقہ، اور امام ابو حنیفہ کا تذکرہ، فقہ اسلامی کے ادوار، افتاء و استفتاء، افتاء کی اہمیت و مفتی کی صفات، فتوے کے احکام و آداب، استفتاء کے آداب و احکام، علمائے ہند و پاک کی فقہی خدمات، ہند و پاک کے مستند دارالافتاء کا تعارف، معتبر کتب فتاویٰ کا تذکرہ اور مشہور مفتیان کرام کے حالات عمدہ اسلوب میں بیان کیے گئے ہیں۔ فاضل مرتب اپنے مقدمے کے آخر میں لکھتے ہیں: ”یہ تفصیلی مقدمہ جسے آپ نے پڑھا اگرچہ مختلف موضوعات پر مشتمل ہے پھر بھی اس کا احساس ہے کہ علماء ہند و پاک کے فتاویٰ کی خصوصیات اور ان بزرگوں کی خدمات کو جس تفصیل کے طور پر پیش کیا جانا چاہیے ابھی تک وہ کام نہیں ہو سکا ہے۔ اس کی ضرورت بہر حال باقی ہے تاکہ امت کے سامنے یہ واضح ہو کر آسکے کہ بارہ سو سالہ عہد میں ان ہندوستانی علماء و فقہاء نے کس طرح کی علمی و دینی خدمت انجام دی ہے۔“

کتاب کے مطالعے سے مرتب کتاب کی فقہی بصیرت، وسعت مطالعہ، مستند فقہی کتابوں پر ان کی گرفت، بالغ نظری، جدید مسائل سے مکمل آگاہی کا بخوبی اندازہ ہوتا ہے اور ان کی اس کتاب کی ترتیب میں مختلف مصادر سے استفادہ اس بات کا گواہ ہے کہ مرتب فاضل وسیع النظری کے ساتھ وسیع النشر کی صفات حمیدہ سے بھی متصف ہیں۔ مفتی انیس الرحمن صاحب مدظلہ کی اس قاموسی کتاب کی وقعت اور اہمیت کے لیے کیا یہ کم ہے کہ اکابر ملت خصوصاً میر کارواں حضرت مولانا سید محمد رابع صاحب حسنی ندوی صدر آل انڈیا مسلم پرسنل لا بورڈ، حضرت مولانا سید نظام الدین، امیر شریعت بہار، اڑیسہ، حضرت مولانا مفتی محمد تقی عثمانی سابق قاضی القضاۃ پاکستان، مولانا خالد سیف اللہ رحمانی جنرل سکریٹری اسلامک فقہ اکیڈمی آف انڈیا اور مولانا محمد قاسم مظفر پوری قاضی شریعت کی ابتدائی تحریریں اس کو استناد، اعتبار اور وقار بخشی ہیں۔

فتاویٰ علماء ہند کی ابھی پہلی جلد منظر عام پر آئی ہے جس میں صرف طہارت کا بیان ہے۔ باب کے مشمولات سے عیاں ہوتا ہے کہ مسئلہ کے اخذ و ترک میں جدید ذہن اور موجودہ صورت حال کی رعایت کی گئی ہے، جو اس کتاب کی سب سے اہم خوبی ہے۔ چونکہ یہ کتاب ہزاروں صفحات کا عطر ہے۔ اس لیے اس کے مرتب کے بقول کتاب کئی ضخیم جلدوں میں مکمل ہوگی۔ خداوند کریم اس کتاب کو جامہ تکمیل عطا فرمائے۔ اگر کتاب اپنے منشور کے مطابق منصہ شہود پر آ جاتی ہے تو اس سے فقہی مسائل فقہی کی راہیں آسان ہوں گی اور یہ کتاب علماء، طلباء اور جمہور امت کو سیکڑوں کتابوں سے بے نیاز کر کے ایک ایسی روش قائم کرے گی جس سے مختلف سطح اور ذہن کے لوگ یکساں طور پر مستفید ہو سکتے ہیں۔

ساٹھ جلدوں میں تیس ہزار صفحات پر مشتمل یہ کام خالص علمی ہے، جس کی تکمیل جناب مولانا محمد اسامہ شمیم الندوی صاحب کے زیر نگرانی ہو رہی ہے۔ ان کی ہمت قابل تحسین ہے۔ کتاب کے مؤلف محترم جناب مولانا مفتی انیس الرحمن قاسمی اور جناب مولانا محمد اسامہ شمیم الندوی دونوں صاحبان کو اللہ تعالیٰ عمر دراز عطا فرمائے اور ان کے اس اہم کام کی تکمیل فرمائے۔ فتاویٰ علماء ہند جیسی بیش بہا اور قیمتی کتاب کی اشاعت پر علامہ عبدالحی فرنگی محلی فقہ اکیڈمی، لکھنؤ کے تمام ذمہ داران اور کارکنان آپ کی خدمت میں ہدیہ تہنیت پیش کرتے ہیں اور دست بدعا ہیں کہ اللہ تعالیٰ اس اہم اور جلیل القدر کتاب کو قبول عام عطا فرمائے۔ آمین

مولانا خالد رشید فرنگی محلی

صدر علامہ عبدالحی فرنگی محلی فقہ اکیڈمی

ناظم دارالعلوم نظامیہ فرنگی محل لکھنؤ